

FRATELLANZI U L-ALTARI TAGHHOM

IS-SEBA' PARTI

IL-FRATELLANZA TA' SAN ĠUZEPP.

Mill-istorja nafu illi l-Isla saret Parroċċa fil-bidu tas-sena 1581, sewwa sew malli ntemm il-bini tal-knisja ta' Santa Marija tal-Vitorja. Nafu li kienet knisja hafna iżghar minn kif hi llum, u li minbarra l-altar maġġur, kellha biss tliet altari fuq kull naħa. Mir-relazzjoni tal-Viżta li kien għamel Mons. Ascanio Libertano, Vigarju Ġenerali, f'isem l-Isqof Tumas Gargallo fl-1585, jiġifieri erba' snin biss wara l-erezzjoni tal-Parroċċa, nafu li l-ewwel altar fuq in-naħa tal-lemin tal-maġġur kien iddedikat lil San Ġużepp. Waqt Viżta Pastoral i ohra ta' l-istess Isqof Gargallo fl-1602, ġie iċċarat illi dan l-altar ta' San Ġużepp, l-istess kif kienu l-ohrajn ukoll, kien imdahhal fil-hajt tal-knisja. Mir-relazzjoni ta' l-istess Viżta nafu wkoll, li dan l-altar kien twaqqaf minn ċertu Indri Cassar u li dan kien ukoll benefattur tiegħu. Bħala titular, l-altar kellu pittura ta' San Ġużepp bil-Bambin, impingija fuq l-injam.

Tajjeb li ngħidu, li matul iż-żmien, minkejja li sar xi tibdil fl-istruttura tal-knisja, bħal meta inbnew in-navi u l-kappelluni, l-altar ta' San Ġużepp dejjem żamm l-istess post fil-knisja, għad illi ġieli kien hemm spustamenti ta' altari jew bdil ta' titolari ohra.


It-Twaqqif tal-Fratellanza.

Fis-sena 1666, fi żmien is-sitt Kappillan, Dun Franġisk Azzopardi, fuq dan l-altar twaqqfet fratellanza ġdida taht il-harsien ta' San Ġużepp. Il-fundatur tagħha kien Ġużeppi Gandolfo, u dan it-twaqqif sar fl-atti tan-nutar Mikiel Attard ta' l-10 ta' Jannar 1666. Sa minn żminijiet qodma hafna l-Knisja qieset lil San Ġużepp bħala Qaddis mudell u protettur tal-haddiema, u aktar u aktar dawk li kellhom is-sengħa tax-xogħol ta' l-injam. Dawn kienu jqisu lil San Ġużepp bħala l-patron partikulari tagħhom, u kif kien mistenni, hafna minn dawk li nkitbu fil-fratellanza kienu mastrudaxxi. L-iskop tal-fratellanza kien illi tkabbar id-devozzjoni lejn dan il-Qaddis kbir, tkun ta' għajjnuna għall-imsejbin, tiegħu hsieb id-dfin tagħhom u tagħmel suffraġgi għall-ruhhom. L-għadd ta' dawk li nkitbu matul l-ewwel sena, kien tassew kbir. Fil-fatt, mir-relazzjoni tal-Viżta ta' l-Isqof Luca Bueno, naraw li fl-1667 ġa kienu nkitbu f'din il-fratellanza ġdida 'l fuq minn sittin persuna. Huma mill-ewwel bdew jagħmlu festa solenni f'għieh il-Qaddis nhar id-19 ta' Marzu ta' kull sena, u sa żmien l-Isqof Giacomo Canaves, li għamel Viżta fl-Isla fl-1715, kienet ukoll issir Settena, sebat ijiem ta' thejjija qabel il-festa. Kienu ukoll għamlu statwa ta' San

Ġużepp biex tingarr fil-purċissjoni. Sas-sena 1739 bdiet ukoll issir il-festa tal-Patroċinju ta' San Ġużepp nhar it-tielet Hadd wara l-Ghid il-Kbir, u l-festa ewlenija bdiet tiġi ċċelebrata f'dak il-jum, anke peres illi d-19 ta' Marzu hafna drabi jahbat fil-jiem tal-Ġimgha Mqaddsa.

Ghall-habta ta' dan iż-żmien ukoll, fuq l-altar ta' San Ġużepp, tqieghdet niċċa ta' l-injam indurata, u fiha tpoggiet xbiha tax-xama', ta' Ġesù Bambin. Kien żmien illi l-fratellanza kienet hajja u habrieka, u b'xhieda ta' dan hemm il-fatt li anke kien inbidel l-inkwadru impitter fuq l-injam u floku tqieghed wiehed fuq it-tila, li kien jirraffigura l-Familja Mqaddsa.

Izda maż-żmien, il-hidma ta' din il-fratellanza bdiet tonqos, u sas-snin tan-nofs tas-seklu 18, kienet waqqfet il-hidma ghal kollox. Madanakollu, ma għaddewx hafna għexieren ta' snin li ma reġghetx bdiet tiffunzjona regolarment. Dan kien fis-sena 1806, fi żmien l-Arċipriet Dun Vincenz Cachia. Tant hadet ir-ruħ u marret 'l quddiem li fi żmien l-Arċipriet Dun Leopoldu Fiteni, fil-purċissjoni kienet tiehu sehem banda żghira ta' madwar ghoxrin bandist, u kienu wkoll jixeghlu parti mit-triq tal-purċissjoni bil-lumini taż-żejt. Kienu bdew saħansitra jahsbu biex jagħmlu vara ta' San Ġużepp ġdida, hsieb li izda attwa ruhhu hafna snin aktar tard.



L-altar ta' San Ġużepp armat għall-festa fis-snin ta' qabel il-gwerra. Il-kwadru li l-pittur Senglean Ġużeppi Bonniċi pitter fl-1860 jidher iżejjen dan l-altar.

Fis-sena 1860, il-pittur Senglean Ġużeppi Bonniċi, pitter inkwadru ġdid fuq it-tila, dak l-istess wiehed li għadna naraw fuq l-altar sal-lum. Dan il-kwadru juri fih lill-Madonna u l-Bambin, u figura allegorika tal-Fidi, qed jippreżentaw il-Knisja lil San Ġużepp. Dan l-inkwadru hallas għalih missier il-pittur stess. Fl-1864, inbidlet il-prospettiva u sar altar ġdid, li ġie ikkonsagrat fit-28 ta' Awissu ta' dik is-sena. Fl-iskannell tal-prima ta' dan l-altar saret niċċa, magħluqa bi gwarniċ tal-fidda li thallset mill-benefattur Ġużeppi Aquilina, u ġo fiha tpoggiet statwetta tal-Bambin, xogħol fil-kartapesta ta' l-istatwarju Senglean Karlu Darmanin.

Fis-sena 1870 saru festi kbar u speċjali għad unur San Ġużepp, meta il-Qdusija Tieghu Papa Piju IX iddikjara b'mod solenni lil San Ġużepp bħala Patrun tal-Knisja Universali. B'hekk, dak li kien ilu żmien twil aċċettat u ċċelebrat f'hafna pajjiżi, inkluża Malta, issa sar mifrux għad-dinja Kattolika kollha.

Ftit żmien qabel ma miet, għall-bidu tas-sena 1879, jiġifieri 125 sena ilu, l-istatwarju Senglean Ġlormu Darmanin, lesta statwa ġdida ta' San Ġużepp, li bdiet tingarr fil-purċissjonijiet. Din l-istatwa tpoggiet fuq mensola tiddomina s-sagrestija tal-Kollegġjata. Dan sar peress illi din is-sagrestija, f'dak iż-żmien, kienet taht il-kura tas-Sodalità tal-Qassisin, li kellhom bħala

Qaddis protettur lil San Ġuzepp. Xi zmien wara, din l-istatwa żdidulha żewġ angli żghar iżommu f'idejhom wiehed ġilju u l-iehor salib zghir.

Fi zmien l-Arċipriet Dun Ġuzepp Bonanno, il-kwadru ta' Bonniċi twarrab, u minfloku sar wiehed impitter barra minn Malta. Iżda dan l-inkwadru ma kellux hajja twila ghaliex fl-ewwel attakki tal-gwerra, f'Jannar 1941, il-kappella ta' San Ġuzepp u xi partijiet ohra tal-Knisja intlaqtu mill-bombi u dan l-inkwadru inqered ghal kollox. Meta reġgħet infethet il-Bażilka fl-1957, tpoġġa mill-gdid l-inkwadru ta' Bonniċi, wara li sarulu xi modifikazzjonijiet u restawr mis-Senglean Carmelo Spiteri.

B'xi mod il-fratellanza baqgħet tiffunzjona sa nofs is-snin sittin, però imbagħad, l-istess bhalma ġralhom hafna fratellanzi ohrajn, waqfet kompletament mill-hidma tagħha. Il-purċissjoni baqgħet issir sal-bidu tas-snin sebgħin.

Fl-arkivju tal-Parroċċa, hemm miġbura r-reġistri u d-dokumenti ta' din il-fratellanza, għad illi hafna ohrajn intilfu fil-herba tal-gwerra.

Tiżjin u armar.

Bhal kull fratellanza ohra, anke il-fratellanza ta' San Ġuzepp kienet thabrek biex minbarra li tkabbar id-devozzjoni lejn il-Qaddis, iżzejjen ukoll mill-ahjar li tista' l-kappella u l-altar fdati fil-kura tagħha.

Għall-festa titolari, l-altar għandu sett kandlieri tal-metall argentat, li f'dawn iż-żminijiet jitpoġġew fuq l-altar tal-Madonna tar-Rużarju, peress illi fuq l-altar ta' San Ġuzepp, jitpoġġew sett kandlieri tal-fidda ta' l-altar tat-Tribuna. Dawn twarrbu minn fuq l-altar tat-Tribuna minhabba esiġenzi liturġiċi. Dawn il-kandlieri tal-fidda, inhadmu fis-sena 1960 minn Francesco Cassar. Għal bejn dawn il-kandlieri, hemm sett statwetti, xogħol ta' Wistin Camilleri, u indurati f'it tas-snin ilu. Dawn l-istatwetti jirraffiguraw sitt persunagġi prominenti mit-Testment il-Qadim, li huma Mosè, Abram, David, Izakk, Ġakobb u Ġuzeppi. Il-ventaltar tal-fidda huwa xogħol ta' barra, tal-bidu tas-seklu l-iehor, u sar fuq disinn ta' Gioacchino Galea. Il-missal tal-fidda, xogħol ta' f'it snin qabel il-gwerra, sar fuq disinn tas-Senglean Ġuzeppi Caruana, li kien għamel bosta disinji għal xogħol kemm għall-knisja, kif ukoll għall-armar ta' barra. Il-lampier, xogħol ta' Saverio Cannataci, sar fl-1831, u fl-istess epoka saru l-karti tal-glorja, xogħol ta' Sqallija. Is-sopratvalja tal-bellus irrakkmata bid-deheb, saret fl-1984 mid-Ditta Grixti Embroideries fuq disinn ta' Salvu Bugeja.

Għall-purċissjoni, hemm ukoll hafna armar tal-fidda. L-istandard abjad, għad illi sempliċi, għandu stemma irrakkmata bil-harir, b'disinn ta' żewġ ġilji imxebilkin go xulxin, lasta tal-fidda xogħol ta' Paolo



L-istatwa ta' San Ġuzepp, xogħol ta' l-1879 ta' l-istatwarju Senglean Ġlormu Darmanin, armata fil-Knisja l-antika, fis-7 ta' Mejju 1933, għall-Festa tal-Patroċinju ta' San Ġuzepp.

Busuttil, u kruċċetta tal-fidda wkoll xoghol ta' l-argentier Aloisio Dalmas. Is-surgentina, bi statwetta żghira tal-Qaddis, hija ukoll xoghol ta' Saverio Cannataci, u l-medaljun tal-prefett, xoghol ta' stil Rococo, huwa tal-bidu tas-seklu dsatax.

Il-vara ta' San Ġużepp, ghandha żewġ diademi tal-fidda, wahda għall-Qaddis u ohra għall-Bambin. Dawn huma xoghol ta' Paolo Schembri, u li probabbilment kienu ġa jintużaw biex iżejnu l-vara l-qadima.

Din il-fidda għall-użu waqt il-purċissjoni saret kollha fl-ewwel hamsa u ghoxrin sena tas-seklu dsatax, malli l-fratellanza, kif diga' rajna, reġghet qamet fuq riglejha, u kienet riformata. Nghidu ukoll li, bhal kull altar iehor tal-Bażilka, l-altar ta' San Ġużepp, ghandu wkoll armar rikk għall-festi principali ta' matul is-sena.

Mario Caruana

Nawguraw


lill-Fr. Herbert Friggieri S.J.

fil-25 Anniversarju

mill-Ordinazzjoni Sacerdotali

u nixtigu

Ad Multos Annos



COMTEC
COMTEC SERVICE LTD

KW 30 Corradino Industrial Estate
Paola - PLA08

tel: 21800 666 fax: 806786
email: info@comtecpestcontrol.com

- PEST CONTROL ➤ WOODWORM CONTROL
- FUMIGATION ➤ FLYING INSECT EXTERMINATORS
- ALLERGEN CONTROL


21800666

MEMBERS OF THE BRITISH PEST CONTROL ASSOCIATION

**COMPUTER
STUDIES**

'O' level Matsec 2004

**COURSES
STARTING IN
SEPTEMBER
2003**



Tel: 21897028 Mob: 79092685